

NSD NEWS BULLETIN
ALL INDIA RADIO, GUWAHATI
0000000000

Date : 17-08-2024

Time : 0705 hrs

Assamese Morning Bulletin
HEADLINES

- ১। প্রধানমন্ত্রী নৰেন্দ্ৰ মোদীয়ে কালি টেলিফোন যোগে বাংলাদেশৰ অন্তৰ্জাতিকালীন চৰকাৰৰ মুখ্য উপদেষ্টা প্ৰফেচাৰ মহম্মদ ইউনুছৰ সৈতে কথা পাতে।
- ২। কেন্দ্ৰীয় কেবিনেটে দেশত তিনিটা নতুন মেট্ৰ'ৰে'ল প্ৰকল্প ৰূপায়নৰ প্ৰস্তাৱত অনুমোদন দিছে।
- ৩। ভাৰতে আজি ভাৰুৱেল মাধ্যমেৰে তৃতীয় ভাইচ অব গ্লোবেল ছাউথ শীৰ্ষ সন্মিলনৰ আয়োজন কৰিছে।
- ৪। ভাৰতীয় চিকিৎসা সংস্থাই কলকাতাত এগৰাকী আৱাসিক চিকিৎসকৰ ধৰ্ষণ আৰু হত্যাৰ প্ৰতিবাদত ২৪ ঘণ্টা জোৰা ৰাষ্ট্ৰীয় ধৰ্মঘটৰ আহ্বান জনাইছে।

আৰু

- ৫। আসন্ন পেৰিছ পেৰালিম্পিকত দেশৰ ৮৪ গৰাকী খেলুৱৈৰ সৰ্ববৃহৎ দলে অংশ ল'ব।

00000

প্ৰধানমন্ত্রী নৰেন্দ্ৰ মোদীয়ে কালি টেলিফোন যোগে বাংলাদেশৰ অন্তৰ্জাতিকালীন চৰকাৰৰ মুখ্য উপদেষ্টা প্ৰফেচাৰ মহম্মদ ইউনুছৰ সৈতে কথা পাতে। কথোপকথনৰ সময়ত প্ৰধানমন্ত্রীয়ে গণতান্ত্ৰিক, সুস্থিৰ, শান্তিপূৰ্ণ আৰু প্ৰগতিশীল বাংলাদেশৰ প্ৰতি ভাৰতৰ সমৰ্থনৰ কথা দোহাৰে। তেওঁ বিভিন্ন উন্নয়নমূলক উদ্যমৰ যোগেদি বাংলাদেশৰ জনসাধাৰণক সহায় কৰাৰ বাবে ভাৰতৰ প্ৰতিশ্ৰুতিবদ্ধতা প্ৰকাশ কৰে। শ্ৰীমোদীয়ে লগতে দেশখনত বাস কৰা হিন্দু আৰু অন্য সকলো সংখ্যালঘু সম্প্ৰদায়ৰ সুৰক্ষা আৰু নিৰাপত্তা সুনিশ্চিত কৰাত গুৰুত্ব আৰোপ কৰে। ইয়াৰ পৰিৱৰ্তে প্ৰফেচাৰ ইউনুছে অন্তৰ্জাতিকালীন চৰকাৰখনে বাংলাদেশত বাস কৰা হিন্দু আৰু সকলো সংখ্যালঘু সম্প্ৰদায়ৰ সুৰক্ষা আৰু নিৰাপত্তাত অগ্ৰাধিকাৰ দিব বুলি আশ্বাস দিয়ে। বাংলাদেশৰ বিদেশ মন্ত্ৰ্যালয়ে জাৰি কৰা প্ৰেছ বিজ্ঞপ্তি অনুসৰি দুয়োগৰাকী নেতাই নিজ নিজ ৰাষ্ট্ৰৰ অগ্ৰাধিকাৰৰ ভিত্তিত উভয় দেশৰ মাজৰ দ্বিপাক্ষিক সম্পৰ্ক আগুৱাই নিয়াৰ বিভিন্ন উপায় সম্পৰ্কেও আলোচনা কৰে।

00000

কেন্দ্ৰীয় কেবিনেটে দেশত তিনিটা নতুন মেট্ৰ'ৰে'ল প্ৰকল্প ৰূপায়নৰ প্ৰস্তাৱত অনুমোদন দিছে। এই প্ৰকল্পসমূহৰ ভিতৰত ১৫ হাজাৰ ৬১১ কোটি টকাৰে ৰূপায়ণ কৰিবলগীয়া বাংগালুৰু মেট্ৰ'ৰ তৃতীয় পৰ্যায়, ১২ হাজাৰ ২০০ কোটি টকাৰে নিৰ্মাণ কৰিবলগীয়া থানে ইণ্ডিগ্ৰেট ৰিং মেট্ৰ'ৰে'ল প্ৰকল্প আৰু প্ৰায় ৩ হাজাৰ কোটি টকা ব্যয়েৰে স্বাৰগেটৰ পৰা কটৰাজলৈ দক্ষিণ দিশে পুনে মেট্ৰ'ৰে'লৰ প্ৰথম পৰ্যায়ৰ সম্প্ৰসাৰণ অন্যতম। কেবিনেট বৈঠকৰ অন্তত কালি নতুন দিল্লীত সাংবাদিকৰ সৈতে হোৱা কথা বতৰাত তথ্য আৰু সম্প্ৰচাৰ মন্ত্ৰী অশ্বিনী বৈষ্ণৱে

কয় যে, সম্প্রতি দেশৰ ২১ খন চহৰত মেট্ৰ'ৰে'ল চলি আছে। কিন্তু ১০ বছৰ পূৰ্বে মাত্ৰ ৫ খন চহৰতহে মেট্ৰ'ৰে'ল সেৱা কাৰ্যক্ষম হৈ আছিল। তেওঁ কয় যে, গোলকীয় পৰ্যায়ত মেট্ৰ'ৰে'ল নেটৱৰ্কৰ দূৰত্বৰ দিশৰ পৰা ভাৰত তৃতীয় স্থানত আছে। শ্ৰীবৈষ্ণৱে লগতে অৰ্থনৈতিক পৰিক্ৰমা বিষয়ক কেবিনেট কমিটিয়ে বিহাৰৰ বিহটা আৰু পশ্চিমবংগৰ বাগদোগ্ৰাত নতুন অসামৰিক বহিঃক্ষেত্ৰৰ বিকাশৰ প্ৰস্তাৱত অনুমোদন জনোৱা বুলি প্ৰকাশ কৰে। তেওঁ কয় যে, প্ৰস্তাৱ অনুসৰি বাগদোগ্ৰা বিমান বন্দৰত আনুমানিক এহেজাৰ ৫৪৯ কোটি টকা ব্যয়েৰে নতুন অসামৰিক বহিঃক্ষেত্ৰ নিৰ্মাণ কৰা হ'ব। ইয়াৰ ফলত বাগদোগ্ৰা বিমান বন্দৰৰ সঞ্চালন দক্ষতা আৰু যাত্ৰীৰ অভিজ্ঞতা যথেষ্ট উন্নত হ'ব আৰু অঞ্চলটোৰ গুৰুত্বপূৰ্ণ বিমান যাত্ৰা কেন্দ্ৰ হিচাপে বিমান বন্দৰটোৰ ভূমিকা সুদৃঢ় হ'ব। মন্ত্ৰীগৰাকীয়ে কয় যে, বিহাৰৰ বিহটাত এহেজাৰ ৪১৩ কোটি টকাৰে নতুন অসামৰিক বহিঃক্ষেত্ৰ নিৰ্মাণ কৰা হ'ব। এই আন্তঃগাঁথনি প্ৰকল্প পাটনা বিমান বন্দৰৰ সামৰ্থ্যৰ আনুমানিক সংপৃক্তিৰ সমস্যা দূৰ কৰাৰ ক্ষেত্ৰত কৌশলগত পদক্ষেপ ৰূপে পৰিগণিত হ'ব।

০০০০০

ভাৰতে আজি ভাৰ্চুৱেল মাধ্যমেৰে তৃতীয় ভাইচ অব গ্লোবেল ছাউথ শীৰ্ষ সন্মিলনৰ আয়োজন কৰিছে। এই সন্মিলনৰ মূল বিষয়বস্তু হৈছে - বহনক্ষম ভৱিষ্যতৰ বাবে সবল গ্লোবেল ছাউথ। নতুন দিল্লীত কালি সাংবাদিকৰ সৈতে হোৱা কথা বতৰাত বিদেশ মন্ত্ৰ্যালয়ৰ মুখপাত্ৰ বনধীৰ জয়ছোৱালে কয় যে, গ্লোবেল ছাউথ হিচাপে পৰিচিত সকলো স্বল্পবিকশিত আৰু উন্নয়নশীল ৰাষ্ট্ৰক এই সন্মিলনলৈ আমন্ত্ৰণ জনোৱা হৈছে। এই সন্মিলনে সংঘৰ্ষ, খাদ্য আৰু শক্তি সুৰক্ষা সংকট আৰু জলবায়ু পৰিবৰ্তনৰ লেখিয়া বিশ্বক প্ৰভাৱিত কৰি অহা জটিল প্ৰত্যাহ্বান সন্দৰ্ভত পূৰ্বৰ সন্মিলনত হোৱা আলাপ-আলোচনাৰ সম্প্ৰসাৰণৰ বাবে এখন মঞ্চ প্ৰদান কৰিব। সন্মিলনত গ্লোবেল ছাউথ ৰাষ্ট্ৰসমূহে বিভিন্ন প্ৰত্যাহ্বান, অগ্ৰাধিকাৰ তথা তুলনামূলকভাৱে কম বিকশিত আৰু বিকাশশীল দেশৰ সমস্যা বিশেষকৈ উন্নয়ন ক্ষেত্ৰত সমাধানক লৈ আলোচনা অব্যাহত থাকিব। মন্ত্ৰালয়ে কৈছে যে পূৰ্বৰ সন্মিলনৰ দৰে তৃতীয় সন্মিলনো ভাৰ্চুৱেল ব্যৱস্থাবে অনুষ্ঠিত হ'ব। সন্মিলনৰ উদ্বোধনী সত্ৰত ৰাষ্ট্ৰপ্ৰধান আৰু চৰকাৰ প্ৰধানসকলে অংশগ্ৰহণ কৰিব আৰু প্ৰধানমন্ত্ৰী নৰেন্দ্ৰ মোদীয়ে এই সত্ৰৰ ওৰি ধৰিব। বিদেশ মন্ত্ৰ্যালয়ৰ মুখপাত্ৰগৰাকীয়ে লগতে ভাৰত আৰু জাপানৰ বিদেশ আৰু প্ৰতিৰক্ষা মন্ত্ৰীৰ মাজৰ তৃতীয়লানি টু প্লাছ টু বৈঠক ২০ আগষ্টত দিল্লীত অনুষ্ঠিত হ'ব বুলি জানিবলৈ দিয়ে। তেওঁ কয় যে, প্ৰতিৰক্ষা মন্ত্ৰী ৰাজনাথ সিং আৰু বিদেশ মন্ত্ৰী ড০ এছ জয়শংকৰে ভাৰতীয় পক্ষৰ হৈ এই বৈঠকত অংশ ল'ব।

বাংলাদেশত সাম্প্ৰতিক পৰিস্থিতি সম্পৰ্কে সোধা এটা প্ৰশ্নৰ উত্তৰত শ্ৰীজয়ছোৱালে কয় যে, কেন্দ্ৰীয় চৰকাৰে পৰিস্থিতি সুস্থভাৱে নিৰীক্ষণ কৰি আছে। তেওঁ লগতে দেশখনত শীঘ্ৰে স্বাভাৱিক অৱস্থা ঘূৰি আহিব বুলি আশা প্ৰকাশ কৰে।

০০০০০

ভাৰতীয় চিকিৎসা সংস্থাই কলকাতাৰ আৰ জি কৰ চিকিৎসা মহাবিদ্যালয় হাস্পতালৰ এগৰাকী আৱাসিক চিকিৎসকৰ ধৰ্ষণ আৰু হত্যাৰ প্ৰতিবাদত আজি ২৪ ঘণ্টা জোৰা ৰাষ্ট্ৰীয় ধৰ্মঘটৰ আহ্বান জনাইছে। চিকিৎসা সংস্থাই পুৱা ৬ বজাৰ পৰা জৰুৰী সেৱাৰ বাহিৰে অন্য সেৱা আৰু অ'পি ডি বন্ধ ৰখাৰ বাবে আহ্বান জনাইছে। সংস্থাটোৱে

ভুক্তভোগী চিকিৎসকগৰাকীৰ হকে ন্যায় আৰু স্বাস্থ্যকৰ্মীসকলৰ সুৰক্ষাৰ বাবে এখন কেন্দ্ৰীয় আইন প্ৰণয়ন কৰিবলৈ আহুন জনাইছে।

ইপিনে, কেন্দ্ৰীয় স্বাস্থ্য মন্ত্ৰালয়ে এটা নিৰ্দেশ যোগে কৈছে যে, চিকিৎসকৰ সৈতে সংঘটিত হিংসাত্মক ঘটনাৰ ক্ষেত্ৰত ৬ ঘণ্টাৰ ভিতৰত এজাহাৰ ৰুজু কৰা উচিত আৰু এজাহাৰ ৰুজু কৰাটো সংস্থাটোৰ মুৰব্বীৰ দায়িত্ব।

০০০০০

প্ৰধানমন্ত্ৰী নৰেন্দ্ৰ মোদীয়ে অহা ২৫ আগষ্টত আকাশবাণীৰ মন কী বাত অনুষ্ঠানৰ যোগেদি দেশ বিদেশৰ জনসাধাৰণৰ সৈতে মনৰ ভাৱ ব্যক্ত কৰিব। এয়া হ'ব অনুষ্ঠানটিৰ ১১৩ সংখ্যক খণ্ড।

প্ৰধানমন্ত্ৰীয়ে এই অনুষ্ঠানৰ বাবে জনসাধাৰণৰ পৰা দিহা পৰামৰ্শ বিচাৰিছে। জনসাধাৰণে ১৮০০-১১-৭৮০০ এই শুদ্ধবিহীন নম্বৰত ফোন কৰি প্ৰধানমন্ত্ৰীলৈ দিহা পৰামৰ্শ আগবঢ়াব পাৰিব। তেওঁলোকে লগতে নৰেন্দ্ৰ মোদী এপ অথবা মাই গভ মুকলি মঞ্চৰ যোগেদিও পৰামৰ্শ আগবঢ়াব পাৰিব। অনুষ্ঠানটিৰ আসন্ন খণ্ডৰ বাবে ২৩ আগষ্ট পৰ্যন্ত পৰামৰ্শ গ্ৰহণ কৰা হ'ব।

আকাশবাণী - দূৰদৰ্শনৰ সমগ্ৰ নেটৱৰ্কৰ লগতে আকাশবাণীৰ ৱেবছাইট আৰু নিউজ অন এয়াৰ মোবাইল এপযোগে এই অনুষ্ঠান প্ৰচাৰ কৰা হ'ব। আকাশবাণী, দূৰদৰ্শন নিউজ, প্ৰধানমন্ত্ৰী কাৰ্যালয় আৰু তথ্য আৰু সম্প্ৰচাৰ মন্ত্ৰালয়ৰ ইউটিউব চেনেলযোগেও এই অনুষ্ঠানৰ প্ৰচাৰ কৰা হ'ব। আকাশবাণীয়ে প্ৰচাৰ হোৱাৰ ঠিক পাছতেই অনুষ্ঠানটিৰ আঞ্চলিক ভাষান্তৰ প্ৰচাৰ কৰিব।

০০০০০

২০২৫ বৰ্ষৰ পদ্ম সন্মানৰ বাবে মনোনয়ন প্ৰক্ৰিয়া ১৫ ছেপ্তেম্বৰলৈ অব্যাহত থাকিব। ইচ্ছুক ব্যক্তিসকলে ৰাষ্ট্ৰীয় পুৰস্কাৰ প'ৰ্টেল awards.gov.in-যোগে মনোনয়ন দাখিল কৰিব পাৰিব। পদ্ম সন্মানসমূহ দেশৰ সৰ্বোচ্চ অসামৰিক সন্মানসমূহৰ অন্যতম। তিনিটা শাখাত এই সন্মান প্ৰদান কৰা হয়। অসাধাৰণ আৰু বিশিষ্ট সেৱাৰ বাবে পদ্ম বিভূষণ সন্মান প্ৰদান কৰা হয়। একেদৰে উচ্চ খাপৰ বিশিষ্ট সেৱাৰ বাবে পদ্মভূষণ আৰু যিকোনো ক্ষেত্ৰত আগবঢ়োৱা বিশিষ্ট সেৱাৰ বাবে পদ্মশ্ৰী সন্মান প্ৰদান কৰা হয়। প্ৰতিবছৰে গণৰাজ্য দিৱসৰ প্ৰাক্ সন্ধিয়া এই বঁটাসমূহ ঘোষণা কৰা হয়।

০০০০০

ভাৰতীয় বতৰ বিজ্ঞান বিভাগে পৰৱৰ্তী ৬ দিনত দেশৰ পূব আৰু মধ্য ভাগত ধাৰাযাৰ বৰষুণ হ'ব পাৰে বুলি আগলি বতৰা দিছে। বতৰ বিজ্ঞান বিভাগে কৈছে যে, উত্তৰ-পশ্চিম বংগোপ সাগৰ আৰু কাষৰীয়া পশ্চিমবংগত সৃষ্টি হোৱা নিম্নচাপৰ প্ৰভাৱত ২২ আগষ্ট পৰ্যন্ত অসম, মেঘালয়, নাগালেণ্ড, মণিপুৰ, মিজোৰাম, ত্ৰিপুৰা, ছিকিম, অৰুণাচল প্ৰদেশ, ছত্তিছগড়, মধ্যপ্ৰদেশ, ওড়িশা, পশ্চিমবংগ, ঝাৰখণ্ড আৰু মহাৰাষ্ট্ৰৰ মধ্য ভাগত বৰষুণ হোৱাৰ সম্ভাৱনা আছে।

০০০০০

নতুন দিল্লীত আজি বিজেপিৰ ৰাষ্ট্ৰীয় ভাৰপ্ৰাপ্ত বিষয়ববীয়াসকলৰ এখন বৈঠক অনুষ্ঠিত হ'ব। বিজেপিৰ মুখ্য কাৰ্যালয়ত দলৰ সভাপতি জে পি নাড্ডাৰ সভাপতিত্বত অনুষ্ঠিত হ'বলগীয়া বৈঠকত দলৰ সদস্যভৰ্তি অভিযান আৰু সাংগঠনিক নিৰ্বাচনৰ লগতে আগন্তুক বিধানসভা নিৰ্বাচনৰ বাবে প্ৰস্তুতি সন্দৰ্ভত

আলোচনা হোৱাৰ সম্ভাৱনা আছে। এই বৈঠকত বিজেপিৰ ৰাষ্ট্ৰীয় বিষয়ববীয়াৰ উপৰিও দলৰ ৰাজ্যিক সভাপতি, ভাৰপ্ৰাপ্ত সাধাৰণ সম্পাদক আৰু অন্যান্য নেতাসকল উপস্থিত থাকিব। লোকসভা নিৰ্বাচনৰ পিছত এইখন হ'ব বিজেপিৰ বিষয়ববীয়াসকলৰ প্ৰথমখন বৃহৎ বৈঠক।

০০০০০

আসন্ন পেৰিছ পেৰালিম্পিকত দেশৰ ৮৪ গৰাকী খেলুৱৈৰ সৰ্ববৃহৎ দলে অংশ ল'ব। পেৰালিম্পিক ২৮ আগষ্টৰ পৰা ৮ ছেপ্তেম্বৰলৈ অনুষ্ঠিত হ'ব। প্ৰথমবাৰৰ বাবে ৪৭ গৰাকী ভাৰতীয় এথলিটে এই ক্ৰীড়া মহোৎসৱত ভাগ ল'ব। কেন্দ্ৰীয় ক্ৰীড়ামন্ত্ৰী ড° মনসুখ মন্দাভিয়াই ভাৰতীয় দলৰ শুভেচ্ছা অনুষ্ঠানত অংশগ্ৰহণ কৰি এই বিষয়ে প্ৰকাশ কৰে। তেওঁ কয় যে অংশগ্ৰহণ কৰিবলগীয়া ভাৰতীয় দলটোত টাৰ্গেট অলিম্পিক প'ডিয়াম আঁচনিৰ পৰা উপকৃত ৫০ গৰাকী খেলুৱৈ আছে। তেওঁ কয় যে, চৰকাৰে এই আঁচনিৰ অধীনত খেলুৱৈসকলক অনুশীলন-প্ৰশিক্ষণৰ দৰে সকলো সুবিধা প্ৰদান কৰা হৈছে। ভালেসংখ্যক খেলুৱৈ খেল' ইণ্ডিয়া ক্ৰীড়া মহোৎসৱত আত্মপ্ৰকাশ কৰা বুলিও মন্ত্ৰীগৰাকীয়ে জানিবলৈ দিয়ে। যোৱাবাৰ টকিঅ' পেৰালিম্পিকত ভাৰতীয় খেলুৱৈসকলে সুন্দৰ প্ৰদৰ্শনেৰে ১৯টা পদক অৰ্জন কৰিছিল। টকিঅ' পেৰালিম্পিকত মুঠ ৫৪ গৰাকী ভাৰতীয় খেলুৱৈয়ে অংশগ্ৰহণ কৰিছিল।

০০০০০০

গাজাৰ যুদ্ধবিৰতি সন্দৰ্ভত ডোহাত অননুষ্ঠিত শেহতীয়া আলোচনা কোনো অগ্ৰগতি নোহোৱাকৈ অন্ত পৰিছে। কাটাৰ, আমেৰিকা আৰু ইজিপ্তে যৌথ বিবৃতিযোগে কৈছে যে ৱাশ্বিংটনে যোৱা সপ্তাহত চুক্তিৰ ওপৰত আধাৰিত নতুন প্ৰস্তাৱ দাখিল কৰিছে। যৌথ বিবৃতিটোত কোৱা হৈছে যে দোহাত যুদ্ধবিৰতি সম্পৰ্কীয় আলোচনা গুৰুতৰ আৰু গঠনমূলক আছিল। লগতে বিবৃতিত উল্লেখ কৰা হৈছে যে কাটাৰ, আমেৰিকা আৰু ইজিপ্তৰ মাজত অহা সপ্তাহৰ পূৰ্বে কায়ৰোত আন এলানী আলোচনা অনুষ্ঠিত হ'ব। তিনিওখন দেশে হামাছ আৰু ইজৰাইলৰ মাজত চুক্তি সম্পাদনৰ মধ্যস্থতাকাৰী হিচাপে কাম কৰি আছে যদিও যোৱা কেইমাহমানত যুদ্ধবিৰতি সন্দৰ্ভত কেইবালানি আলোচনাৰ পাছতো বৰ্তমানলৈ কোনো ফলাফল লাভ কৰা নাই।

০০০০০০

সমাপ্ত